

Mid-Day Dogri News Bulletin 30- Jan.- 2026

समां - 12:25 hrs.

<><><><><><>

**BAC Meeting**

जम्मू-कश्मीर विधान सभा दे बजट इजलास कोला पैहले स्पीकर अब्दुल रहीम राथर हुंदी प्रधानता तैहत सदन दे कम्मकाज सरबन्धी सलाहकार कमेटी दी बैठक लोआई जा रदी ऐ। इस कमेटी च नैशनल कांफ्रेंस बी.जे.पी.-कांग्रेस-पी.डी.पी.पीपल्स कांफ्रेंस ते सी.पी.आई (एम) दे विधायक शामिल न। इस कमेटी दी भूमिका इजलास दे दौरान चर्चा लेई सरकारी ते होरनें विधायी मामलें सनें सिफारिश कीते गेदे बक्ख-बक्ख विशें लेई समें एलाँट करना ऐ। औंदी 2 फरवरी थमां शुरु होआ रदा बजट इजलास मता हंगामेदार रौहने दे असार न, कीजे इस दौरान विरोधी पार्टियां ध्याड़ीदारें गी पक्का करने, चुनां शा पैहले आले मामलें ते आरक्षण जनेह मुद्दें गी तगड़ेआई कन्नै पुट्टी सकदियां न। इजलास कोला पैहले सब्भनें सियासी पार्टियां अपनी रणनीति त्यार करा करदियां न।

<><><><><><>

**LG -Youth Interaction**

लैफ्टिनेंट गवर्नर मनोज सिन्हा होरें आखेया ऐ जे जम्मू-कश्मीर दे नौजवानें अंदर राष्ट्रीय एकता-सम्प्रभुता ते सांस्कृतिक समझ आली भावना गी तगड़ा बनाने लेई “भारत दर्शन” जनेहियां पैहलकदमियां बड़ी महत्वै आली भूमिका निभांदियां न। एल.जी होरें ए गल्ल “भारत दर्शन” दौरे थमां परतोए दे विद्यार्थियें दे इक समूह कन्नै गल्ल करदे होई

आक्खी। इस दौरै दा आयोजन भारत तिब्बत सीमा पुलस आसेया अपने सिविक एक्शन कार्यक्रम दे तैहत कीता गेदा ऐ। इस मौके पर विद्यार्थिये एल.जी हुंदे कन्नै अपने अनुभव सांझे कीते जिंदे च भारत दे राष्ट्रपति हुंदे कन्नै गल्लबात दा अनुभव टकोहदे तौर पर शामिल हा। ध्यानजोग ए जे किशतवाड़, श्रीनगर, बारामुला ते अनंतनाग थमां 26 विद्यार्थिये दे इस समूह गी “भारत दर्शन” दे तैहत हैदराबाद ते नमीं दिल्ली च स्थित बड्डी ऐतिहासिक थाहरें दे दौरै पर लेता गेदा हा।



### **Boating Festival Concludes**

जम्मू च पैहली बारी होए दे तवि “बोटिंग” फैस्टिवल कामयाबी कन्नै कल सम्पन्न होई गया। दंऊ दिनें दे इस महोत्सव च 4 थमां 5 जहार लोक शामिल होए- ऐहलकारें आखेया जे लोकें दी प्रतिक्रिया कन्नै तवि रिवर फ्रंट च तौले गै रोज बोटिंग सेवा शुरु करने दी बत पदरी होई गई ऐ।



### **Saras Mela**

जम्मू दे कला केन्द्र च कल्लै थमां “सरस मेले 2026” दा आयोजन कीता जा रदा ऐ, जेड़ा औंदी 9 फरवरी तोड़ी जारी रौहग। 9वें ध्याइं दा राष्ट्रीय स्तह दा एह मेला देशा दे बक्ख-बक्ख हिस्सें थमां ग्रामीण महिला उद्यमिये गी किट्ठे इक्कै मंच पर आनने दा

मौका उपलब्ध करोआग। इस दौरान बक्ख-बक्ख राज्यें थमां आए दे कारीगर अपनी टकोहदी दस्तकारियें दे सांस्कृतिक उत्पादें दा इत्थे प्रदर्शन बी करगंन।



### **Security Review**

फौज दी उत्तरी कमान दे कमांडर लैफ्टिनेंट जनरल प्रतीक शर्मा होरें खितें च सुरक्षा स्थिति दे मूल्यांकन लेई नगरोटा च इक महत्वपूर्ण सुरक्षा समीक्षा बैठक दी प्रधानता कीती। बक्ख-बक्ख सुरक्षा एजेंसियें दे प्रतिनिधियें इस बैठका च हिस्सा लैता। इस दरान बलें बश्कार आपसी तालमेल- सांझे तौर पर अभियान चलाने सरबंधी त्यारियें ते आतंकवाद-रोधी ढांचे गी तगड़ा बनाने पर सोच- विचार कीता गया। बैठक दरान वरिष्ठ कमांडरें- सुरक्षा सरबंधी मजूदा रणनीतियें दा आकलन करदे होई सतर्कता बनाई रक्खने सरबंधी तौर-तरीकें पर चर्चा कीती। लैफ्टिनेंट जनरल शर्मा होरें बक्ख-बक्ख एजेंसियें बश्कार नेड़में तालमेल दी जरूरतें पर जोर पांदे होई- खिते च शांति ते सुरक्षा बरकरार रक्खने लेई बलें गी लगातार सतर्कता बरतने लेई आखेया ऐ।



### **Martyr's Day Observation**

भारत दी आजादी दी लड़ाई दरान अपनी जिंदुएं दा बलिदान देने आले शहीदें दे चेतें च अज्ज यानि 30 जनवरी 2026 गी शहीदी ध्याड़े दे मौके पर द'ऊं मिटें दा मौन रक्खने रक्खेया गया। सामान्य प्रशासनिक विभाग आसेआ निर्देश च सभनें प्रशासनिक सचिवें गी

एह गुजारश कीती गेदी ही जे ओह मुख सचिव हुं'दी मौजूदगी च दिनें 11 बजे द'ऊं मिंटे दा मौन रखन । जम्मू च तैनात अधिकारिणं ते अमले गी बी आखेआ गेआ ऐ जे ओह सिविल सैक्ट्रेट जम्मू दी पैहली, दुई ते त्रीऽ मंजले पर स्थित मीटिंग हालें च द'ऊं मिंटे दा मौन रक्खेया गया।



### **Weather Update**

जम्मू-कश्मीर च 31 जनवरी तोड़ी मौसम खुशक रौहने दी संभावना ऐ- पर केई थाहरें बदल घनोए दे रौहगंन। मौसम मैहकमे नै आखेया ऐ जे पच्छिमी खोदल करी पैहली ते दूई फरवरी तोड़ी हलकी थमां दर्मेयाने दर्जे दी बरखा ते बर्फबारी होई सकदी ऐ। यात्रियें-सैलानियें ते ट्रांसपोर्टरें गी सफर थमां पैहले ट्रैफिक मैहकमे थमां सिडक ते जरनैली सिडक दी स्थिति दा पता करने दी सलाह दिती गेई ऐ।

